



muqeddes kitab

Korintusluqlarga  
yézilghan  
ikkinchi xet

# KORINTUSLUQLARGHA YÉZILGHAN IKKINCHI XET

Muqeddes Kitab - Yéngi Ehde (Injil)

8-qisim

1950-yilidiki «Muqeddes Kitab»ning  
uyghurche terjimisi hazirqi zaman  
uyghur tiligha özgertildi

2013

Deslepki nusxa

[www.dunyaningnuri.com](http://www.dunyaningnuri.com)

# KORINTUSLUQLARGHA YÉZILGHAN IKKINCHI XET

## *Muqeddeslerge salam*

**1** <sup>1</sup> Xudaning iradisi bilan Mesih Eysaning rosuli bolghili Pawlustin we burader Timotéustin Xudaning Korintustiki jamaitige we barche Axayediki muqeddeslerge salam. <sup>2</sup> Silerge Atimiz Xudadin we Xudawende Eysa Mesihning méhir-shepget we amonlik bolsun.

## *Teselli béridighan Xuda*

<sup>3</sup> Xudawendimiz Eysa Mesihning Atisi, yeni merhemetning Atisi we her tesellining Tengrisi Xudagha hemdusana bolsun. <sup>4</sup> U özi hemme tenglikimizde bizge teselli béridu. Shundaqki, Xuda teripidin özimizge bérilgen teselli bilan biz hem her tenglikte bolghanlarga teselli béreleymiz. <sup>5</sup> Chünki Mesihning zexmetliri bizning üstimizge ziyadileshkendek, Mesihning wasitisi bilan tesellimiz hem ziyadilishidu. <sup>6</sup> Tenglik tartsaqmu, silerning tesellinglar we nijatinglar üçün bolidu. Teselli tapsaqmu, silerning tesellinglar üçün bolidu. Bu biz özimiz tartip turghan zexmetlerge oxshash zexmet tartqininglarda chidamliq hasil qilidighan bir teselli bolidu. Silerning toghranglarda ümidimiz sheksizdur. <sup>7</sup> Chünki bilimizki, zexmetlirimizge shérik bolghininglardek, tesellimizge hem shérik bolisiler.

<sup>8</sup> Ey buraderler, Asiyada bizge weqe bolghan tenglikimizdin bixewer bolmiqinglarni xalimaymiz. Heddin ziyade taqet qilalmighudek, derweqe tiriklikdin ümidimiz üzülgüdek tenglik tarttuq. <sup>9</sup> özimizge tayanmay, ölgenlarni tirildüridighan Xudagha tayanmiqimiz üçün, öz ichimizde ölümge höküm qilin'ghandek bolduq. <sup>10</sup> Xuda özi bizni undaq ölüm tenglikidin qutquzdi we mundin kéyin hem bizni qutquzidu, derweqe bizni mundin kéyin qutquzidu dep, uninggha ümidimizni baghliduq. <sup>11</sup> Siler hem dualiringlar bilan bizge yadrem bérip turisiler. Shundaq qilip tolilarning wasitisi bilan bizge körsitilgen iltipat üçün, tola kishiler teripidin bizning jehitimizdin shükür éytilidu.

## *Pawlusning ziyaret planini ózgertishi*

<sup>12</sup> Chünki pexrimiz shuki, biz jismaniy hékmet bilen emes, Xudaning méhir-shepqiti bilen we Xudadin bolghan diyanetlik we pakliq bilen bu dunyada we bolupmu silerning aranglarda yürduq. Buninggha wijdanimiz hem guwahliq béridu. <sup>13</sup> Biz silerning oquyalaydighininglardin we uqalaydighininglardin bashqa héch nerse silerge pütmeymiz we ümidimiz barki, bizni qismen chüshün'gininglardek tamamen chüshün'geysiler. <sup>14</sup> Chünki Xudawendimiz Eysaning künide biz silerning pexringlar we siler bizning pexrimiz bolisiler.

<sup>15</sup> Shu ümidni qilip, silerge yene bir méhir-shepqet yetküzmek üçün awwal silerning qéshinglarga kéley dep, <sup>16</sup> Makédoniyeye bérishimda shehiringlardin ötüp, andin Makédoniyedin yene aldinglarga kélip, siler teripidin Yehudiyege yolgha sélip qoyulmiqimni niyet qildim. <sup>17</sup> Shundaq niyet qilghinimda yéniklik bilen qarar qildimmu? Yaki éytqinim bir yoli «berheq, berheq» we «yaq, yaq» bolghudek qararimni jisimche toxtitimenmu? <sup>18</sup> Lékin Xuda özi ishenchliktur we silerge éytqan sözimiz hem «berheq» we «yaq» emes. <sup>19</sup> Chünki bizning wasitimiz bilen, yeni méning, Silvanusning we Timotéusning wasitisi bilen wez éytilghan Mesih Eysa Ibn Alla özi «berheq» we «yaq» bolup kelmidi, belki uningda «berheq» idi. <sup>20</sup> Chünki Xudaning wedilirining hemmisi uning bilen «berheq»tur we Xuda bizning wasitimiz bilen shan-sherep tapmiqi üçün uning bilen hem amindur. <sup>21</sup> Lékin hem bizni, hem silerni Mesihte mustehkem qilip, bizni mesihlighuchi Xuda özidur. <sup>22</sup> U hem bizni möhürlep, köngüllirimizge Rohini kapalat qilip berdi.

<sup>23</sup> Lékin men öz jénimgha Xudani guwah qichqirimenki, silerni ayighach téxi Korintusqa barmidim. <sup>24</sup> Biz silerning imanینگلarning üstide xoja bolghandek emes, belki siler imanda turghach, biz hemkarlinglar bolup xushalliqlar üçün shuni éytimiz.

**2**<sup>1</sup> Silerge yene ghemlik keltürmey dep, öz ichimde qarar qildim. <sup>2</sup> Chünki men silerni ghemkin qilsam, kim özümni xush qilidu? Özüm ghemkin qilghan kishilermikin? <sup>3</sup> Men kelsem, özümge xushluq keltüridighanlardin manga ghemlik bolmisun dep, pütkinimni püttüm. Chünki hemmenglardin shu ümidim barki, méning xushluqum hemmenglarning xushluqi bolidu. <sup>4</sup> Ghemkin bolmiqlar üçün emes, belki silerge bolghan muhebbitinning ziyadilikini bilmiklinglar üçün tola ghemlik we könglümning derdi we tola köz yashliri bilen silerge püttüm.

### *Gunahkarni epu qilip qaytidin qobul qilish*

<sup>5</sup> Lékin bir kishi ghemlikke seweb bolghan bolsa, méni ghemkin qilmidi, belki men ashuruwetkili xalimay, u hemmenglarni anche-munche ghemkin qildi deymen. <sup>6</sup> Undaq kishige toliliringlarning teripidin bolghan jaza yétidu. <sup>7</sup> Shuning ornida emdi uni epu qilip, u kishi ziyade chong ghemdin yutulup ketmisun dep, uninggha teselli bergeysiler. <sup>8</sup> Uning üçhün silerge yalwurimenki, uninggha muhebbet körsitishni aranglarda qarar toxtitishqaysiler. <sup>9</sup> Chünki silerning mustehkem qedemlik bolup, her ishta itaet qilghinglar barmu dep bilmek üçhün hem püttüm. <sup>10</sup> Herkimge epu qilsanglar, men hem uni epu qilimen. Chünki bir néme epu qilghan bolsam, epu qilghinimni Mesihning aldida siler üçhün qildim. <sup>11</sup> Sheytan özi bizge küchlük kelmisun, chünki uning qestliridin bixewer emesmiz.

### *Yéngi ehdning xizmetkarliri*

<sup>12</sup> Mesihning Injilini yetküzgili Troasqa kelginimde, manga Xudawende teripidin bir ishik échilghanidi. <sup>13</sup> Emma buradirim Titusni tapmighach rohumda biaram bolup, andakiler bilen xoshliship Makédoniyege chiqtim.

<sup>14</sup> Lékin Xudagha shükür bolghayki, u hemishe bizni Mesih bilen nusret debdebeside élip béríp, bizning wasitimiz bilen her yerde öz meripitining xush buyini ashkara qilidu. <sup>15</sup> Chünki özimiz nijat tapquchilar arisida we halak bolghuchilar arisida Xudaning aldida Mesihning xush buyidurmiz. <sup>16</sup> Bulargha ölümün ölümge we ulargha tirikliktin tiriklikke bir buyidurmiz. Lékin kim shu ishqa yaraydu? <sup>17</sup> Chünki biz öz menpeiti üçhün Xudaning sözini tetür tolghighan tola kishilerdek emes, belki sap niyettin, derweqe Xuda teripidin chiqqandek, Mesihte Xudaning aldida söz qilimiz.

**3**<sup>1</sup> Emdi yene öz gépimizni qilghili turimizmu? Yaki bezilerdek silerge yaki silerdin tewsiye xétini lazim qilimizmu? <sup>2</sup> Bizning xétimiz siler özünglardursiler. Siler könglimizge yézilip, hemme ademlerdin tonulup oqulidighan bir xétimizdursiler. <sup>3</sup> Mana siler siyah bilen tash taxtilirigha pütülmey, tirik Xudaning Rohi bilen köngülning gösh taxtilirigha pütülüp, Mesihning bizning xizmitimiz bilen qilin'ghan xéti ikenlikinglar ashkara boldi.

<sup>4</sup> Mesihning wasitisi bilen Xudagha qilghan étimadimiz shundaqtur. <sup>5</sup> Lékin biz özimizdin bir nersini qilalaymiz dep xiyal qilghudek özimizde iqtidar yoq. Belki bizning iqtidarimiz Xudadindur. <sup>6</sup> U özi bizni yéngi ehdning xizmetkarliri bolushqa, yeni herpningki emes, belki Rohning xizmetkarliri bolushqa qabil qildi. Chünki herp özi öltüridu emma Roh tirildüridu.

### *Yéngi ehdning shan-sheripi*

<sup>7</sup> Lékin ölümning xizmiti, yeni tashlarga oyulghan herplerning xizmiti özi shan-sherep bilen kelgen bolsa, shundaqki, Musaning yüzidiki yitip kétidighan shan-sheripi üçhün beni-Israil uning chirayigha qariyalmighudek bolghan bolsa, <sup>8</sup> Rohning xizmiti qanche ziyadirek shan-sherep bilen bolmamdu? <sup>9</sup> Chünki hökümning xizmiti shereplik bolghan bolsa, adaletning xizmiti shan-sherepte qanche ziyadilishidu. <sup>10</sup> Buninggha qarap bu heddidin ulugh shan-sherep jehitidin shereplik bolghan hernéme sherepsizdek bolidu. <sup>11</sup> Chünki yoqilidighan xizmet shereplik bolghan bolsa, baqiy qalidighan xizmetning shan-sheripi qanche ziyadirek bolidu.

<sup>12</sup> Shundaq ümidimiz bar bolghandin kéyin, ashkara ish qilip gheyretlik bolimiz. <sup>13</sup> Musa: beni-Israil yüzümdiki shan-sherepning yitip kétidighinini körmisun dep, öz yüzige perde tutqandek qilmaymiz. <sup>14</sup> Emma ularning zéhinliri qétip ketti we bu kün'giche kona ehdining kitabi oqulghanda shu perde échilmay turmaqta, lékin Mesithe kötürüldü. <sup>15</sup> Hetta bu kün'giche Musaning kitabi oqulghinida ularning köngüllirige bir perde qoyuqluqtur. <sup>16</sup> Lékin ular Xudawendige yanidighan waqtida u perde kötürüldü. <sup>17</sup> Xudawende rohtur we Xudawendining Rohi ne yerde bolsa, anda azadliq bardur. <sup>18</sup> Lékin biz perdisiz yüz bilen bir eynekke qarighandek Xudawendining ulughlukini körgenlerning hemmisi uning süritige özgeritilip, roh bolghan Xudawende wasitisi bilen bolghandek shereptin sherepke barimiz.

### *Sapal qachidiki xezine*

**4**<sup>1</sup> Emdi biz merhemet tépip, bu xizmette turghandin kéyin jüretsiz bolmaymiz <sup>2</sup> we xijaletning pinhan ishlirini tashlap, hiyle bilen yürmeymiz. Xudaning sözige xiyanetchilik qilmay, heqiqetni bayan qilmiqimiz bilen özimizni Xudaning aldida her ademning wijdanigha terip qilimiz.

<sup>3</sup> Lékin Injilimiz yoshurulghan bolsa, halak bolidighanlardin yoshurulghandur.

<sup>4</sup> Xudaning süriti bolghan Mesihning shan-sheripining Injilidiki nur ulargha yoruqluq bermisun dep, bu zamanning tengrisi ishenmigenlerning zéhinlirini kor qilip qoydi.

<sup>5</sup> Chünki biz özimizni wez éytmay, Mesih Eysani Xudawende éytip, özimizni silerning xizmetkarliringlar dep wez éytimiz. <sup>6</sup> «Qarangghuluqtin bir nur chiqip yorusun» dep buyrughan Xuda, Mesihning yüzidin öz shan-sheripining meripet nuri bilen köngüllirimizni yorutti.

<sup>7</sup> Qudretning peziliti bizdin bolmay, Xuda özidin bolmiqi üçhün, bu xezinini sapal qachida saqlaymiz. <sup>8</sup> Her teripidin qistilimiz, lékin ilajsiz emes, parakendidurmiz lékin ümidsiz emes, <sup>9</sup> qoghlinimiz lékin tashlan'ghan emes, yerge yiqitilimiz lékin halak emesmiz. <sup>10</sup> Eysaning tiriklik bedinimizde ashkara bolmaq üçhün, hemishe Eysaning ölümünü bedende kötürüp yürimiz. <sup>11</sup> Chünki Eysaning tiriklik ölümlük jismimizde ashkara bolmiqi üçhün, biz tirik qalghanlar Eysa üçhün hemishe ölümge tapshurulimiz. <sup>12</sup> Emdi ölüm bizde ishleydu, emma silerde tiriklik ishleydu. <sup>13</sup> Lékin «Ishendim, uning üçhün söz qildim» dep pütülgendek, bizde hem u imanning rohi bolghini üçhün, özimiz ishinip söz qilimiz. <sup>14</sup> Chünki bilimizki, Xudawende Eysani tirildürüp qopurghuchi bizni hem Eysa bilen tirildürüp qopurup, siler bilen bille huzurigha keltüridu. <sup>15</sup> Bu hemme ishlar siler üçhün bolidu. Buning bilen méhir-shepqet özi tolilargha yetküzülgini bilen éship, Xudaning shan-sheripi üçhün shükür étishning ziyadileshtürüshige seweb bolsun.

<sup>16</sup> Shuning üçhün jüretsiz bolmaymiz, belki zahirdiki adimimiz xarab bolsa hem, ichki adimimiz kündin-kün'ge yéngilanmaqta. <sup>17</sup> Chünki bir demlik bolup yénik bolghan tenglikimiz bizge, yeni körün'gen nersilerni közlimey, körünmigenni közligüchilerge, heddidin ziyadiliship miqdardin oshuq bolghan derijide éghir wezinlik ebediy bir shan-sherep peyda qilidu. <sup>18</sup> Chünki körün'gen nersiler bir waqitqichilik, emma körünmigen nersiler ebedkiche qalidu.

### *Asmandiki makanimiz*

**5**<sup>1</sup> Bilimizki, zéminiy beden chédirimiz yiqitilsa, Xuda teripidin bolup, qol bilen yasalmighan ebediy bir makanimiz asmanlarda bardur. <sup>2</sup> Uning üçhün u asmandin bolghan makanimizni üstimizge kiygili arzu qilip ah tartimiz. <sup>3</sup> Chünki uni kiygen bolsaq, yalingach bolup qalmaymiz. <sup>4</sup> Biz bu chédirimizda yashap turghinimizda siqilip kétip ah tartimiz, chünki yalingachlinishni xalimay, ölümlük özi tiriklikdin yutulup kétilsun dep, kiyindürülüşni xalaymiz. <sup>5</sup> Lékin bizni shu haletke keltürüp, bizge öz Rohini kapalat qilip bergüchi Xudadur.

<sup>6</sup> Uning üçhün hemishe xatirjemdurmiz. Emma bilimizki, bedende makan tutqinimizda Xudawendidin yiraq bolup ghéribliqtidurmiz. <sup>7</sup> Chünki körünüş bilen yürmey, iman bilen yürimiz. <sup>8</sup> Lékin bizler xatirjem bolup, bedendin kétip Xudawendining aldigha bérip, anda weten tutqili oshuqraq xalaymiz. <sup>9</sup> Uning üçhün bedende hazir bolsaq yaki ghayib bolsaq, uning aldida meqbul bolghili gheyret qilimiz. <sup>10</sup> Chünki herkim ömrinde bedini bilen néme emel qilghan bolsa, xahi yaxshiliq bolsun, xahi yamanliq bolsun, barchisi özige yandurulsun dep, hemmimiz Mesihning soraq textining aldida ashkara bolmiqimiz lazimdur.

### *Yarashturush xizmiti*

<sup>11</sup> Biz Xudawendining dehshitini bilip, ademlerni unitimiz. Lékin Xudaning aldida ashkara bolduq we ümid qilimenki, silerning wijdanliringlarda hem ashkara bolduq. <sup>12</sup> Silerning aldinglarda yene özimizni terip qilmaymiz, belki köngüldiki ish bilen pexirlenmey, zahirdiki ishlar bilen pexirlen'güchilerning aldida pexirlen'gili bir sewebinglar bolmaq üçün buni éytimiz. <sup>13</sup> Ich-ichimizge sighmay qalghan bolsaq, Xuda üçün shundaq bolduq. Ong bolsaq, siler üçün shundaq bolduq. <sup>14</sup> Mesihning muhebbiti bizni zorlaydu. Chünki biri hemmisi üçün öldi. Uning üçün hemmisi ölgendur dep sanaymiz. <sup>15</sup> U özi hemmisi üçün öldiki, hayat bolghanlar öz-özi üçün yashimay, belki ularning özi üçün ölüp tirilip qopurulghuchi üçün yashisun.

<sup>16</sup> Mundin kéyin héchkimni beden hésabiche tonumaymiz, Mesihni beden hésabiche tonughan bolsaqmu, mundin kéyin uni undaq tonumaymiz. <sup>17</sup> Uning üçün birkim Mesihte bolsa, u özi yéngi yaratilghuchi boldi. Konisi ötti, mana hemme nerse yéngi boldi. <sup>18</sup> Lékin hemmisi bizni Mesihning wasitisi bilen özi bilen yarashturup, bizge yarashturmaqliqning xizmitini bergen Xudadindur. <sup>19</sup> Démek, Xuda özi Mesihte dunyani özi bilen yarashturup, ulargha xilapliqlirini sanimidi, shundaqla yarashturmaqliqning sözini bizge tapshurdi.

<sup>20</sup> Mesih üçün elchilerdurmiz. Xuda bizning wasitimiz bilen nesihet béridu: «Xuda bilen yarishinglar» dep Mesihning ornida yalwurimiz. <sup>21</sup> Biz uning bilen Xudaning adilliri bolghaymiz dep, u gunahni bilmigen kishini biz üçün gunahning özi qildi.

**6**<sup>1</sup> Uning hemkarliri bolup yalwurimizki, Xudaning méhir-shepquitini bikar qobul qilmighaysiler. <sup>2</sup> Chünki u «Meqbul waqitta séni anglap, nijat künide sanga yarem berdim. Mana emdi meqbul waqittur, mana emdi nijat waqtidur» dep éytidu.

### *Pawlusning tartqan japa-musheqqiti*

<sup>3</sup> Emma xizmet deshnem bérilmisun dep, héch ishta birkimge tayish sewebi bolmay, <sup>4</sup> hemme ishta özimizni Xudaning xizmetkarliridek körsitimiz. Derweqe tola sewrde, zexmette, tenglikte, köngül derdide, <sup>5</sup> tayaq urulushta, solinishta, ghelwilerde, emgeklerde, uyqusizliqta, roza tutushta, <sup>6</sup> pakliqta, meripette, köngül kenglikte, méhribanliqta, Muqeddes Rohta, riyasiz muhebbette, <sup>7</sup> heqiqet sözide, Xudaning qudrিতে, ong bilen chep qolda adalet yarighini tutushta, <sup>8</sup> izzet bilen haqarette, bednam bilen yaxshi süpetlinishte, toghra



bolup aldighuchidek sanilishta, <sup>9</sup> melum bolup namelum bolushta, mana tirik bolup ölüktek sanilishta, tayaq yep öltürülmigüdek turushta, <sup>10</sup> hemishe xushal bolup ghemkindek turushta, tolilarni gheniy qilip péqirdek turushta, her nersige ige bolup héch nersisi yoq kishilerdek bolup, her ishta özimizni Xudaning xizmetkarliridek körsitimiz.

<sup>11</sup> Ey korintusluqlar, aghzimizni échip silerge ochuq sözleyimiz, könglimiz silerge kengrip turidu. <sup>12</sup> Bizning könglimizde jayinglar tar emes, lékin silerning könglünglarda jay tardur. <sup>13</sup> Men balilargha sözligendek silerge: «Oxshashqa oxshashni yandap, siler hem köngülliringlarni kengritinglar» deymen.

### *Imansizlar bilen bir boyunturuq tégige kirmenglar*

<sup>14</sup> Imansizlar bilen bille munasip bolmighan boyunturuq tégige kirmenglar. Adaletning heqsizliq bilen néme ishi bar? Yaki nurning qarangghuluq bilen néme shérikliki bar. <sup>15</sup> Mesihning Belial bilen néme ittapaqligi bar? Yaki möminning imansiz kishi bilen néme ortaqligi bar? <sup>16</sup> Xudaning beytining butlar bilen néme arilishishi bar? Mana biz tirik Xudaning beytidurmiz, chünki Xuda shundaq éytqanki: «Men ularda makan tutup, ularning arisida yürüp, ularning Tengrisi bolimen we ular méning qowmim bolidu.

<sup>17</sup> Uning üçhün Xudawende éytiduki: «Ularning otturisdin chiqip ayringlar we napak nersige tegmenglar. Shunda men silerni qobul qilimen

<sup>18</sup> we men silerge Ata bolimen we siler manga oghullar we qizlar bolisiler» dep Xudawende Qadir-Mutleq éytidu.

**7**<sup>1</sup> Ey amraqlar, shu wedilirimiz bar bolghandin kéyin, jisimni we rohni chirkin qilidighan her nersidin özimizni pakiz qilip, Xudaning qorqunchida diyanetni kamaletke yetküzeyli

### *Pawlusning xushluqi*

<sup>2</sup> Bizge köngülliringlarda jay béringlar. Héchkimge zulum qilmiduq, héchkimge zerer yetküzmiduq, héchkimning heqqini yémiduq. <sup>3</sup> Silerni höküm qilmaq üçhün buni éytmaymen, chünki: «Siler bilen ölüp, siler bilen yashighudek könglimizdidursiler» dep ilgiri silerge éyttim. <sup>4</sup> Silerning jehitinglardin tola xatirjemlikim bar. Silerning jehitinglardin tola pexrim bar. Teselli bilen tolghanmen. Hemme tenglikimizde xushluqtin téship ketkenmen.

<sup>5</sup> Biz Makédoniyege kelgende jismimizde héch aram tapmay, her teripidin qistilip turduq, tashqiridin urush bilen we könglimizdin qorqunch bilen qistalduq.

<sup>6</sup> Lékin kemterlerge teselli bergüchi Xuda Titusning kelgini bilen bizge teselli berdi. <sup>7</sup> Lékin yalghuz uning kélishi bilen emes, belki u özi silerdin tapqan teselli bilen teskin taptuq. Chünki u silerning ishtiyaq baghlighininglarni, ghéminglarni we men üçün gheyret qilghininglarni dep bergende, téxi xush boldum.

<sup>8</sup> Emma silerni öz xétim bilen ghemkin qilghan bolsammu, emdi pushayman bolmaymen. U xet silerni bir waqitqiche ghemkin qilghinini körüp, pushayman bolghan bolsammu, <sup>9</sup> emdi xushturmen. Ghemkin bolghininglar üçün emes, belki towa qilghudek ghemkin bolghininglar üçün xush boldum. Bizdin héch zerer tartmay, belki Xudaning iradisige muwapiq ghemkin boldunglar. <sup>10</sup> Chünki Xudaning iradisige muwapiq bolghan ghemkinlik özi pushayman qilmaydighan nijatqa bashlaydighan towini hasil qilidu, lékin dunyaning ghemkinlikni ölüm hasil qilidu. <sup>11</sup> Chünki Xudaning iradisige muwapiq ghemkin bolghininglar özi qanche chong ijtihat aranglarda peyda qildi, qanche özrixehliq, qanche ghezep, qanche qorqunch, qanche ishtiyaq, qanche gheyret, qanche tenbih peyda qildi. Her teriqe bilen shu ishta özünglarni pakiz körsettinglar.

<sup>12</sup> Silerge pütkinimde naheqliq qilghan kishi üçün yaki naheqliq tartqan kishi üçün pütmey, belki biz üçün bolghan aranglardiki gheyritinglar Xudaning aldida ashkara bolsun dep, silerge püttüm. <sup>13</sup> Uning üçün teselli taptuq. emma tesellimizning üstide Titusning xushluqi bilen téxi chongraq xushluq taptuq, chünki uning rohi hemmenglardin istirahatapti. <sup>14</sup> Eger uning aldida silerning jehitinglardin pexirlen'gen bolsam, xijalet bolmidim. Belki silerge éytqinimizning hemmisi rast bolghandek, Titusning aldida qilghan pexrimiz hem rast chiqti. <sup>15</sup> U hemmenglarning itaet qilghininglarni we silerning eymen'gen we titrigen halda uni qobul qilghininglarni yadigha keltürgende, silerge bar muhebbiti téxi éshidu. <sup>16</sup> Men her ishta silerning toghranglarda xatirjem bolghinim üçün xushturmen.

### *Yerusalimdiki mesihiylerge iane bérish toghrisida*

**8**<sup>1</sup> Lékin, ey buraderler, Xudaning Makédoniyediki jamaetlerge bergen méhir-shepqitini silerge bildürimiz. <sup>2</sup> Ular tola tengliktin qistilip, öz chong péqirliqida tursimu, xushluqining ziyadilikidin ular kengrichilik we köngül saddiliqi bilen berdi. <sup>3</sup> Chünki ular öz imkaniyitiche berdi, guwahliq bérimenki, hetta öz ixtiyari bilen imkaniyetlerdin ziyadirek berdi. <sup>4</sup> Muqeddeslerge bolidighan xizmetke shérik bolushigha bizdin iltipat sorap tola yalwurdı. <sup>5</sup> Ular ümid qilghinimizdin éship, Xudaning iradisi bilen özini awwal Xudawendige, andin bizge berdi. <sup>6</sup> Shunga, u özi ilgiri bashlighandek, silerning aranglarda bu merhemet ishni hem pütküzsun dep, Titustin telep qilduq. <sup>7</sup> Her ishta

ashqininglardek, yeni imanda, sözde, meripette, hemme gheyrette, we bizge muhebbet körsitishte ashqininglardek bu merhemet ishta hem éshinglar.

<sup>8</sup> Shuni bir buyruqtek éytmaymen, belki bashqilarning gheyritini dep berginim bilen silerning muhebbitinglarning rastliqini sinap baqmaq üçhün hem shuni éytimen. <sup>9</sup> Xudawendimiz Eysa Mesihning méhir-shepqtini bilisiler. U özi gheniy idi, emma siler uning péqirliqi bilen gheniy bolghaysiler dep, u siler üçhün péqir boldi. <sup>10</sup> Buning bilen silerge bir meslihet körsitimen, chünki bu ish silerge paydiliqtur. Özünglar ötken yil yalghuz shu ishni emelge keltürgili bashlimay, belki awwal uning toghrisidiki meslihetini toxtatquchisi idinglar. <sup>11</sup> Bu ishqa meylinglar bolghandek, emdi bu ishni qolunglardin kelginiche emelge keltürüp pütüküzünglar. <sup>12</sup> Eger kishining bergüsi bar bolsa, özining yoqigha emes, belki öz barigha qarap bérishi meqbul bolidu. <sup>13</sup> Chünki bashqilargha rahet bolup, silerge tenglik bolmaq üçhün emes, belki tengshelmek üçhün shu waqitta silerning oshuq nersenglar ularning kemlikini tengshisun <sup>14</sup> we ularning oshuq nersiliri bir waqit silerning kemlikinglarni tengshisun. Buning bilen barawerlik bolidu. <sup>15</sup> Xuddi: «Tola yighquchigha éship qalmidi, emma az yighquchigha kémip qalmidi» dep pütülgendek bolghay.

<sup>16</sup> Lékin siler üçhün bu ijtihatni Titusning könglige salghan Xudagha shükür bolsun. <sup>17</sup> Chünki telipimizge rast maqul boldi, derweqe özi undaq qizghin ikenki, öz könglining meyli bilen aldینگlarga ketti. <sup>18</sup> Uning bilen bille Injil üçhün ijtihat qilip, hemme jamaetlerde danglan'ghan bir buraderni ewettuq. <sup>19</sup> Buningdin bashqa u özi Xudaning shan-sheripi üçhün bolup, bizning meylimizni melum qilidighan ianini élip bérishimizda bizge hemrah bolghili jamaetlerdin ilghan'ghan. <sup>20</sup> Bizning xizmitimiz bilen yighilghan ianining toliliqi üçhün héchkim bizni eyibligili seweb tapmisun dep, éhtiyat qilduq. <sup>21</sup> Chünki yalghuz Xudawendining aldida emes, belki ademlarning aldida hem yaxshiliq qilghili tirishimiz. <sup>22</sup> Ular bilen bille yene bir buraderni ewettuq. Uning tola ishlarda gheyretlik bolghinini pat-pat körduq, emma emdi silerge qilghan chong étimadi bilen téxi ziyadirek gheyretlik boldi. <sup>23</sup> Titus bolsa, u méning shérikim we xizmitinglarda bolghan hemkarimdur. Bashqa buraderlirimiz bolsa, ular Mesihning shan-sheripi üçhün jamaetlarning elchilidirur. <sup>24</sup> Shunga ulargha öz muhebbitinglarning we toghranglardiki pexrimizning ispatini jamaetlarning aldida körsitinglar.

**9**<sup>1</sup> Muqeddeslerge bérilidighan iane toghrisida silerge pütüşüm hajiti yoq <sup>2</sup> Chünki meylinglarni bilip, Axayedikiler ötken yildin tartip teyyar iken we silerning gheyritinglar tolilarni gheyretke keltürdi dep, Makédoniyeliklarning aldida silerning toghranglarda pexirlinimen. <sup>3</sup> Silerdin qilghan pexrimiz bu

ishta bikar bolmisun dep, özüm éytqandek teyyar bolmiqinglar üçhün shu buraderlerni ewettim. <sup>4</sup> Bolmisa Makédoniyelikler men bilen kélip, silerni teyyarliqsiz tapsa, silerni démisemmu, özimiz bu étimadimizda xijalet bolimiz. <sup>5</sup> Silerning teripinglardin ilgiridin wede qilin'ghan iane teyyar bolup, achközlük teriqiside bolmay, beriketlik teriqiside bolsun dep, buraderlerge mendin ilgiri aldinglarga barghili buyrushni lazim kördüm.

<sup>6</sup> Lékin shuni éytimen: Kimki ayap az térisa, az oridu we kimki kengrichilik bilen térisa, kengrichilik bilen oridu. <sup>7</sup> Herkim berse, qiyiqliq bilen yaki qiyinliq bilen bermey, öz könglining meyliche bersun. Chünki Xuda xush dil bilen bergüchini yaxshi köridu. <sup>8</sup> Xuda özi hemishe silerge her teriqide hemmisini yetküdek tapturup, özünglarni her yaxshi ishqa kengrichilik bilen béreligüdek qilip, silerge méhir-shepqet téship ketküdek bergili qadirdur. <sup>9</sup> Shundaq hem: «U üleshtürüp, péqirlargha bergen. Uning adaliti ebedkiche turidu» dep pütülgendur.

<sup>10</sup> Lékin térighuchigha térighili uruq we yégili nan bergüchi özi uruqunglarni ziyadileshtürüp bérip, adalitinglarning méwisini ashurghini bilen <sup>11</sup> silerni her ishta gheniy qilidu. Shundaqki, bizning wasitimiz bilen bérilgen sadda dilliq ianingslar özi Xudaning hemd-shükriqeseweb bolghay. <sup>12</sup> Chünki bu yardembérish özi yalghuz muqeddeslerning kemlikini toldurmay, belki Xudagha tola hemd we shükür éytishini hasil qilghini bilen éship kétidu. <sup>13</sup> Ular xizmitinglarning saddiliqini bilip, özünglar Mesihning Injiligha boyun sunup étirap qilip, ularning özige we hemmisige bérishte saxawetlik bolghininglar üçhün Xudagha hemd éytidu. <sup>14</sup> Xuda teripidin silerning üstünglarda bolghan cheksiz méhir-shepqiti üçhün, ular silerge ishtiyaq baghlap, siler üçhün dua qilidu. <sup>15</sup> Xudagha öz til bilen teswirlinelmeydighan hediyesi üçhün shükür bolsun.

### *Pawlusning rosulluq huquqini aqlishi*

**10**<sup>1</sup> Men silerning aranglarda yüzmuyüz bolsam yawash turup, néri bolsam silerge jüretlik bolghan Pawlus özüm Mesihning mulayimliqi we méhribanliqi bilen nesihet bérimen. <sup>2</sup> Lékin silerge yalwurimenki, silerge yüzmuyüz turghinimda jüret körsitish manga lazim kelmisun. Mana bizni jisimche yüridu dep guman qilghan bezi kishilerdin qorqmay jüret körsetküm bar.

<sup>3</sup> Biz jisimche yürsekmu, jisimche jeng qilmaymiz. <sup>4</sup> Chünki jeng yarighimiz jismaniy emes, belki Xudaning aldida qorghanlarni yiqitishqa qudretliktur.

<sup>5</sup> Xudaning meripitige qarshi tikligen munazirilerni we her égiz tosalghuni yiqitip, her pikirni esir qilip Mesihning itaitige keltürimiz. <sup>6</sup> Silerning itaitinglar kamil bolghanda, hemme itaetsizlikning jazasini bergili teyyardurmiz.

<sup>7</sup> Hemmisining közi aldida ashkara bolghan ishqa qaranglar! Birkim Mesihningkidurmen dep özide étimad bolsa, özini Mesihningki bilgendek, bizni hem Mesihningkidur dep öz könglide bilsun. <sup>8</sup> Xudawende silerning yiqitilmiqinglar üçün emes, belki temir qilinmiqinglar üçün bizge bergen qudritimiz bilen azghina ziyadirek pexirlensem mu xijalet bolmaymen. <sup>9</sup> Xetlirim bilen silerni qorqutqandek körünmigeymen. <sup>10</sup> Xetliri éghir we küchlük iken, lékin özi jisimche hazir bolsa körünüşhi ajiz we sözi étibarsız» dep éytishidu emesmu? <sup>11</sup> Shundaq xiyal qilghuchi bilsunki, yiraqta bolup xetler bilen sözimizche qandaq bolsaq, hazir bolup emel bilen hem shundaq bolimiz.

<sup>12</sup> Biz özimizni öz-özini danglighuchilarning arisida sanap, özimizni ular bilen tengleshtürgili jüret qilmaymiz. Lékin ular pemsiz bolup, özini özi bilen ölchep, özini özi bilen tengleshtüridu. <sup>13</sup> Emma biz ölchemdin tashqiri pexirlenmeymiz. Belki Xuda bizge ölchep bérip teqsim qilghan miqdarning heddige muwapiq, silerge hem yétip pexirlinimiz. <sup>14</sup> Silerge yetkinimiz bilen heddimizdin ashmiduq, chünki Mesihning Injilini yetküzüp silergiche yétip kelduq. <sup>15</sup> Heddidin éship, bashqilarning emgekliridin pexirlenmeymiz. Lékin imanlinglar ösken séri bizge teyinlen'gen cheklerning ichide aranglarda ishlep kengritilip rawajliq bolup, <sup>16</sup> bashqilarning yéride teyyar bolghan ishlar bilen pexirlenmey, silerning u teripinglardiki yurtlardimu Injilni yetküzgili ümid qilimiz.

<sup>17</sup> Lékin pexirlen'güchi Xudawende bilen pexirlensun. <sup>18</sup> Chünki özini danglighuchi yaramliq emes, lékin Xudawende danglighan kishi özi yaramlik.

### *Pawlusning özini saxta rosullar bilen sélishturushi*

**11** <sup>1</sup> Kashki eqilsizliqimgha azghina sewr-taqet qilsanglar idi. Derweqe manga sewr-taqet qilisiler. <sup>2</sup> Mana siler üçün Xudaning gheyriti bilen gheyritim bar, chünki silerni Mesihning aldida bir pak qizdek turghuzmaq üçün silerni bir erge, yeni Mesihke wedileshtürdüm.

<sup>3</sup> Silen yilan öz hiylisi bilen Hawani aldighandek, zéhinlinglar Mesihtiki saddiliqtin kétip buzulidighandin qorqimen. <sup>4</sup> Eger bir kishi kélip, biz wez éytqan Eysadin bashqa Eysani ya siler qobul qilghan Rohtin bashqa bir rohni we ya siler qobul qilghan Injildin bashqa bir Injilni wez éytqa, shuni kötürüp turisiler.

<sup>5</sup> Mana bu heddiziz ulugh rosullardin héch ishqa özümni kem sanimaymen. <sup>6</sup> Söz qilishta xam bolsammu, bilishte undaq emesmen. Belki her teriqide we her ishqa öz bilishimizni silerge ashkara qilduq. <sup>7</sup> Silerning kötürülmikinglar üçün özümni pes tutup, silerge Xudaning Injilini xalis yetküzginimde gunah qildimmu?

<sup>8</sup> Silerge xizmet qilmaq üçün bashqa jamaetlerni zorlap heq aldim. <sup>9</sup> Aranglarda turup mohtajliq tartqinimda hem héch kishige yük bolmidim. Chünki buraderler Makédoniyedin kelgende ular hajitimni tüzetti we her teriqide özümni silerge yük bolushtin éhtiyat qildim we éhtiyat qilghum bar. <sup>10</sup> Mesihning heqiqiti mende rast bolghandek bu pexrim Axayediki yurtlarda mendin üzülmisun. <sup>11</sup> Némishqa? Silerni dost tutmaymenmikin? Dost tutqinimni Xuda özi bilidu. <sup>12</sup> Lékin pexir toghrisida biz bilen teng bolushqa purset izdigüchiler bizge oxshash bolushqa purset tapmisun dep, qilghinimni mundin kéyin hem qilimen. <sup>13</sup> Chünki mundaqlar yalghan rosullar we hiyle bilen ishligüchiler bolup, Mesihning rosullirining qiyapitige kiriwélip kélidu. <sup>14</sup> Ular shundaq qilghini ajayip emes, chünki sheytan özi nur perishtisining qiyapitige kiriwélip kélidu. <sup>15</sup> Undaq bolsa, uning xizmetkarliri hem adaletning xizmetkarlirining qiyapitige kiriwélip kelse, ajayip emes. Emma ularning axiri emellirige muwapiq bolidu.

### *Pawlusning tartqan azabliri*

<sup>16</sup> Yene éytimenki, héchkim méni eqilsiz körmisun. Méni shundaq körsenglarmu, méni eqilsizdek bolsimu qobul qilinglar. Shuning bilen men hem azghina pexirlen'geymen. <sup>17</sup> Özümni jüret bilen danglap, hazir éytidighan sözüمنى Xudawendining ilhami bilen bolghudek éytmay, belki eqilsiz kishidek sözleymen. <sup>18</sup> Tola kishi jisimche pexirlinishkendin kéyin, men hem pexirliney. <sup>19</sup> Chünki özünglar aqil bolup, eqilsizlarga sewr-taqet qilisiler. <sup>20</sup> Eger bir kishi silerni qul qilsa, silerning mélinglarni yése, silerni esir qilsa, silerge yoghanliq qilsa yaki silerning yüzinglarga ursa, shuninggha sewr-taqet qilisiler. <sup>21</sup> «Shundaq ishqa ajiz kelduq» dep xijalet bilen éytimen. Eqilsizliq teriqiside sözlep shuni éytimenki, bashqilar yoghanliq qilghan her ishda men hem yoghanliq qilalaymen.

<sup>22</sup> Ular ibraniy bolsa men hem shundaq, ular israiliy bolsa men hem shundaq, ular Ibrahimning uruq-ewladi bolsa men hem shundaqturmen. <sup>23</sup> Ular Mesihning xizmetkarliri bolsa, men exmeqtek sözlep éytimenki, men ulardin ziyadirek Mesihning xizmetkaridurmen. Ziyadirek ishlidim, toliraq solandim, oshuqraq uruldum, pat-pat ölüm xetiride boldum. <sup>24</sup> Yehudiylardin besh mertiwé bir kem qiriqtin tayaq yédim, <sup>25</sup> üç mertiwé qamchilandim, bir mertiwé chalma-késeq qilindim, üç mertiwé kémem pare bolghini bilen déngiz xetiride idim, bir kéche-kündüz déngiz chongqurida qaldim. <sup>26</sup> Pat-pat seperde bolup, deryalarda xeterge chüshüp bulangchilar arisida xeterde boldum. Öz xelqimdin xeter, butpereslerdin xeter, sheherlerde xeter, bayawarlarda xeter, déngizda xeter, saxta buraderlerdin xeter üstümge chüshti. <sup>27</sup> Ishda we emgekte, pat-pat uyqusizliqta, achliq bilen ussuzliqta, pat-pat roza tutushta, soghuqta,

we yalingachliqta turup keldim. <sup>28</sup> Buningdin bashqa hemme jamaetlarning endishiliri her kün üstümge bésip turidu. <sup>29</sup> Birkim ajiz bolsa, men hem ajiz bolmaymenmu? Birkim taysa, méning ichim köymemdu?

<sup>30</sup> Pexirlenmikim lazim kelse, zeiplikim bilen pexirlinimen. <sup>31</sup> Bu éytqinimning yalghan bolmighinini Xudawende Eysaning Atisi Xuda bilidu. U özi ebedilebed mubarektur. <sup>32</sup> Demeshqte Arétas padishahning waliysi méni tutqili qestlep, demeshqliqlarning shehirini qarawulchilar bilen saqlighanda, <sup>33</sup> sépil üstidiki bir kichik ishiktin bir séwette töwen'ge chüshürülüp, uning qolidin qutulup qachtim.

### *Pawlusning rohiy körünüshi*

**12**<sup>1</sup> Pexirlinishim manga menpeetlik bolmisa hem, emdi Xudawende teripidin manga kelgen rohiy körünüş we wehiyler toghrisida sözley.

<sup>2</sup> Mesihtiki bir ademni bilimen, u özi on töt yil ilgiri bedende idimu bilmeymen, bedendin tashqiri idimu bilmeymen, Xuda özi bilidu. U adem üçinchi asman'gha kötürüldi. <sup>3</sup> U ademni bilimen, emma bedende idimu yaki bedendin tashqiri idimu men bilmeymen, Xuda özi bilidu. <sup>4</sup> U özi béhishke élinip, éytilamaydighan we éytishi ademge jayiz bolmaydighan sözler anglidi. <sup>5</sup> Shu ademning jehitidin pexirlinimen. Lékin öz jehitimdin pexirlensem, öz zeiplikirimdin bashqa bir nerse bilen pexirlenmeymen

<sup>6</sup> we eger pexirliney désem, eqilsiz bolmay, rastni éytattim. Lékin héchkim men toghruluq özi mende körüp mendin anglighinidin oshuq xiyal qilmisun dep, özümni pexirlinishtin yighdim. <sup>7</sup> Heddisiz ulugh wehiylirim jehitidin tekebbur qilmasliqim üçün bedinimde bir shoxa we özümni chong tutmasliqim üçün méni kachatlaydighan bir sheytan perishtisi manga bérildi. <sup>8</sup> Uning toghrisida mendin ketsun dep, üç mertiwé Xudawendige yalwurdim. <sup>9</sup> Emma u manga: «Méning méhir-shepquitim sanga yétidu, chünki méning qudritim zeiplikte kamil bolidu» dep éytti. Shunga Mesihning qudriti méning üstümde qalsun dep, chong xushluq bilen zeiplikirimdin téximu ziyade pexirlinimen. <sup>10</sup> Shuning üçün Mesih üçün zeiplikke, deshnemge, tenglikke, qoghanmaqliqqa we tarliqqa razidurmen, chünki qachan ajiz bolsam, küchlükturmen.

### *Pawlusning Korintustiki jamaettin endishe qilishi*

<sup>11</sup> Emdi pexirlinip eqilsizdek boldum. Siler özünqlar méni shuninggha zorlidinglar. Özüm héchnéme bolmisammu, héch ishta u heddisiz ulugh rosullardin qélishmidim. Uning üçün silerdin danglansam bolatti. <sup>12</sup> Alamet we

möjiziler we qudretlik emeller bilen bir rosulning alametliri aranglarda hemme sewr bilen qilin'ghan. <sup>13</sup> Bashqa jamaetlerdin silerni némide keynide qoydum? Peqet silerge yük artip qoymidim. Shu heqsizliqimni manga kechüringlar.

<sup>14</sup> Mana üçinchi mertiwé silerge kelgili teyyardurmen, emma silerge yük artmaymen. Chünki silerningkini xalimay, belki özünglarni xalaymen. Atanisi üçün xezine yighish balilargha perz emes, belki baliliri üçün yighish ata-anilargha perzdur. <sup>15</sup> Men bolsam, janliringlar üçün hemme yérimni we özümni xushluq bilen pida qilghum bar. Men oshuqraq muhebbet qilsam, silerdin kemrek muhebbet körimenmu? <sup>16</sup> Lékin özüm silerge yük artmighan bolsammu, men hiyligerchilik qilip silerni hiyle bilen tutummikin? <sup>17</sup> Men özüm ewetken kishilerning biri bilen silerdin bir payda taptimmu? <sup>18</sup> Men Titusqa iltimas qilip, uning bilen bir buraderni ewettim. Titus silerdin bir payda aldimu? Biz ikkeylen bir rohta yürmiduqmu, bir yolda yürmiduqmu?

<sup>19</sup> Yene bizni ular özini bizning aldimizda adil körsetkili turidu dep guman qilarsilermikin. Mesihte Xudaning aldida söz qilimiz, lékin, ey amraqlar, hemmisi silerning temir qilinmiqinglar üçündür. <sup>20</sup> Chünki qorqimenki, kélishimde silerni xalighinimdek tapmaymen we men özüm silerge xalighininglardek körünmeymenmikin? Jédél, heset, achchiliq, terepdarliq, gheywet, gep toshumaqliq, yoghanliq we qadisizlik aranglarda tépiledu dep qorqimen. <sup>21</sup> Silerge yene kelginimde Xudayim méni silerning jehitinglardin xijalet qilidu we ilgiridin gunah qilip, öz napakliqidin we zinasidin we buzuqluqidin towa qilmighan tola kishi üçün ghem yeymen dep qorqimen.

### *Axirqi agahlandurush we salamlar*

**13** <sup>1</sup> Üchinchi mertiwé emdi silerning qéshinglarga kélimen. Her ish ikki yaki üç guwahning aghzi bilen toxtitilsun. <sup>2</sup> Ilgiri gunah qilghanlarga we qalghanlarning hemmisige baldur ikkinchi mertiwé qéshinglarda turghanda éytqinimdek, emdi yene qéshinglarga kelmeste yoqliqimda éytimenki, yénip kelsem, héchbirini ayimaymen. <sup>3</sup> Mesihning mende sözliginining delilini izdeysiler emesmu? U özi silerning aranglarda ajiz emes, belki qudretliktur. <sup>4</sup> Chünki u özi ajizliqtin kréstke tartilghan bolsimu, yene Xudaning qudriti bilen tiriktur. Biz özimiz uningda ajiz bolsaqmu, uning bilen siler üçün Xudaning qudriti bilen tirik qalimiz. <sup>5</sup> Özünglarni sinap béqinglar. Imanda turimizmu dep, özünglarni sinaq qilinglar. Eysa Mesih özünglarda bolghinini éniq bilmemsiler? Undaq bolmighanda sinaqtin yaramliq chiqmaysiler. <sup>6</sup> Lékin bizni sinaqtin yaramliq chiqmighan kishilerdek tapmighaysiler dep, ümid qilimen. <sup>7</sup> Xudagha dua qilimizki, héchbir



yaman ish qilmighaysiler. Bizning meqbul körünüshimiz üçün emes, belki siler yaxshiliqni qilghaysiler dep, shuni éytimen we bizler meqbul körünmisek hem, razidurmiz. <sup>8</sup> Chünki heqiqetke qarshi bir ishni qilalmaymiz, lékin heqiqet üçün bir néme qilalaymiz. <sup>9</sup> Chünki qachan özimiz zeip bolup, siler küchlük bolsanglar, xushturmiz. Kamil bolmiqinglar üçün dua hem qilimiz. <sup>10</sup> Uning üçün buni yoqliqimda yazimen. Shundaq qilip, hazirliqimda Xudawendinging manga yiqitish üçün emes, belki temir qilish üçün bergen qudritage muwapiq qattiqliq ishlitish lazim kelmisun. <sup>11</sup> Axiri, ey buraderler, xushal bolunglar, kamil bolunglar, teselli tépinglar, ittipaq bolushunglar, amaniq bilen yashanglar we muhebbetning we amaniqning Tengrisi siler bilen bolidu.

<sup>12</sup> Muqeddes söyüş bilen bir-biringlarga salam qilinglar.

<sup>13</sup> Muqeddeslerning hemmisi silerge salam éytidu.

<sup>14</sup> Xudawende Eysa Mesihning méhir-shepqiti we Xudaning muhebbiti we Muqeddes Rohning shérikliki hemmenglar bilen bolghay.